

ఆంధ్రప్రదేశ్ ప్రత్యేక భద్రతా గ్రూపు చట్టము, 2023

పరిచ్ఛేదములు

1. సంగ్రహనామము, విస్తరణ మరియు ప్రారంభము.
2. నిర్వచనములు.
3. ఈ చట్టమునకు లోబడి సభ్యులు.
4. గ్రూపు ఏర్పాటు.
5. నియంత్రణ, నిర్దేశము మొదలుగునవి.
6. భారతదేశం లోపల మరియు బయట సేవ బద్ధత.
7. గ్రూపు సభ్యులు ఎల్లప్పుడు క్రియాశీల విధిలో ఉండుట.
8. పదవి నుండి రాజీనామా మరియు ఉపసంహరణ.
9. గ్రూపుకు సహాయము.
10. ఈ చట్టము క్రింద తీసుకొనిన చర్యకు రక్షణ.
11. నియమములను చేయుటకు అధికారము.
12. ప్రత్యేక శిక్షణను ఇచ్చుటకై ప్రత్యేక శిక్షణ పాఠశాలను ఏర్పాటు చేయుట.
13. ఉత్తరువు మరియు నియమములను ఉంచుట.
14. ప్రస్తుత ప్రత్యేక రక్షణ గ్రూపు విషయమై నిబంధన.

ఆంధ్రప్రదేశ్ ప్రత్యేక భద్రతా గ్రూపు చట్టము, 2023
(2023లోని 33వ చట్టము)

ఆంధ్రప్రదేశ్ ముఖ్యమంత్రికి మరియు అతని సమీప కుటుంబ సభ్యులకు సమీప భద్రతను కల్పించడానికి ఆంధ్రప్రదేశ్ రాష్ట్రములో భద్రత ఏర్పాటు మరియు నియంత్రణ కొరకు మరియు దానికి సంబంధించిన విషయముల కొరకు నిబంధించుటకైన చట్టము.

భారత ప్రజారాజ్యపు డెబ్బై నాలుగవ సంవత్సరములో ఆంధ్రప్రదేశ్ రాష్ట్ర శాసనమండలి ఈ క్రింది విధముగా శాసనము చేసినది:-

1. సంగ్రహనామము, విస్తరణ మరియు ప్రారంభము :- (1) ఈ చట్టమును ఆంధ్రప్రదేశ్ ప్రత్యేక భద్రతా గ్రూపు చట్టము, 2023 అని పేర్కొనవచ్చును.

(2) ఇది రాష్ట్ర ప్రభుత్వము అధికారిక గెజెటులో అధిసూచన ద్వారా నియతము చేయునట్టి తేదీన అమలులోనికి వచ్చును.

2. నిర్వచనములు :- ఈ చట్టములో సందర్భము ఇతర విధముగా కోరిననే తప్ప;

(ఎ) “క్రియాశీల విధి” అనగా గ్రూపులోని ఒక సభ్యునికి సంబంధించి ముఖ్యమంత్రి మరియు అతని/ఆమె సమీప కుటుంబ సభ్యులను, అతను లేక ఆమె లేక వారు ఎక్కడ ఉన్ననూ, భౌతికముగా రక్షించుటకై నియమించబడిన కాలావధిలో అట్టి గ్రూపు సభ్యునిగా ఏదేని విధి అని అర్థము;

(బి) “డైరెక్టరు” అనగా 5వ పరిచ్ఛేదపు ఉప-పరిచ్ఛేదము (1) క్రింద నియమించబడిన గ్రూపు ఇన్‌ఛార్జ్ అని అర్థము;

(సి) “గ్రూపు” అనగా 4వ పరిచ్ఛేదము క్రింద ఏర్పాటు చేయబడిన ఆంధ్రప్రదేశ్ ప్రత్యేక భద్రతా గ్రూపు అని అర్థము;

(డి) “గ్రూపు సభ్యుడు” అనగా ఈ చట్టము ప్రారంభమునకు ముందు అయినా లేక తరువాత అయినా విహిత ప్రాధికారిచే గ్రూపుకు నియమించబడినట్టి వ్యక్తి అని అర్థము;

(ఇ) “సమీప కుటుంబ సభ్యులు” అనగా భార్య, భర్త, పిల్లలు మరియు తల్లిదండ్రులు అని అర్థము;

(ఎఫ్) “విహితపరచబడిన” అనగా ఈ చట్టము క్రింద చేసిన నియమముల ద్వారా విహితపరచబడిన అని అర్థము;

(జి) “సమీప భద్రత” అనగా రోడ్డు, రైలు, విమానము, పడవ ద్వారా లేదా కాలినడకన లేదా ఏదేని ఇతర సాధనముల ద్వారా ప్రయాణించు సమయములో సమీప నివాస కేంద్రముల నుండి కల్పించబడు రక్షణ అని అర్థము మరియు ఇందులో వేడుకలు, కార్యవ్యవహారములు, నివాసము లేదా మజిలీ చేయుండును మరియు రింగురోడ్ టీములు, ఐసోలేషన్ కార్డన్స్, స్టైరెల్‌జోన్ ఎరౌండ్ మరియు సదరు వ్యక్తికి లేదా అతని/ఆమె సమీప కుటుంబ సభ్యులకు రోస్ట్రమ్ మరియు యాక్సిస్ కంట్రోల్ చేరియుండును;

(హెచ్) ఈ చట్టములో ఉపయోగించబడి మరియు నిర్వచింపబడని, అయితే భారత శిక్షాస్మృతిలో నిర్వచింపబడిన అన్ని పదములు మరియు పదబంధములు, ఆ స్మృతిలో వాటికి వరుసగా ఒసగబడిన అర్థములనే కలిగియుండవలెను.

3. ఈ చట్టమునకు లోబడి సభ్యులు :- గ్రూపులోని ప్రతియొక సభ్యుడు అతను ఎక్కడున్ననూ, ఈ చట్టమునకు లోబడి ఉండవలెను.

4. గ్రూపు ఏర్పాటు :- (1) ముఖ్యమంత్రి మరియు అతని/ఆమె సమీప కుటుంబ సభ్యులకు సమీప భద్రతను కల్పించుట కొరకు ఆంధ్రప్రదేశ్ ప్రత్యేక భద్రతా గ్రూపు అని పేర్కొనబడే ఒక ప్రత్యేక భద్రతా గ్రూపు ఆంధ్రప్రదేశ్ రాష్ట్రములో ఉండవలెను.

(2) ఈ చట్టపు నిబంధనలకు లోబడి ఈ గ్రూపు ఈ చట్టము క్రింద ఉద్దేశించినట్లుగా భద్రతను కల్పించే ఉద్దేశముతో విహితపరచబడునట్టి రీతిలో ఈ గ్రూపు ఏర్పాటు చేయబడవలెను మరియు గ్రూపు సభ్యుల సర్వీసు నిబంధనలు మరియు షరతులు విహితపరచబడినట్లుగా ఉండవలెను.

(3) ఈ పరిచ్ఛేదములో ఏమి ఉన్నప్పటికీ, రాష్ట్రములోని ఏదేని ఇతర పోలీసు దళమునకు చెందిన ఎవరేని వ్యక్తి లేక ఎవరేని సభ్యుడు, ఒక సాధారణ లేదా ప్రత్యేక ఉత్తరువు ద్వారా మరియు అట్టి ఉత్తరువులో నిర్దిష్టపరచిన కాలావధి మేరకు ఆంధ్రప్రదేశ్ ప్రభుత్వముచే సదరు గ్రూపునకు నియమించబడవచ్చును మరియు అట్లు నియమించబడిన వ్యక్తి, అతని నియామక కాలావధిలో అట్టి గ్రూపు సభ్యునిగా భావించబడవలెను మరియు ఈ చట్టపు నిబంధనలు అది ఉన్నంతవరకు అట్టి వ్యక్తి లేదా సభ్యునికి వర్తించును.

5. నియంత్రణ, నిర్దేశము మొదలుగునవి :- (1) గ్రూపు యొక్క సాధారణ అధీక్షణ, నిర్దేశము మరియు నియంత్రణ రాష్ట్ర ప్రభుత్వమునకు నిహితమై ఉండి దానిచే వినియోగించబడవలెను మరియు ఈ చట్టపు నిబంధనలకు మరియు నియమములకు లోబడి గ్రూపు అధికారము మరియు అధీక్షణ, ఆంధ్రప్రదేశ్ రాష్ట్ర ప్రభుత్వముచే గ్రూపు డైరెక్టరుగా నియమించబడిన అధికారికి నిహితమైయుండును:

అయితే, ప్రభుత్వము సాధారణ లేదా ప్రత్యేక ఉత్తరువు ద్వారా ఈ ఉప-పరిచ్ఛేదము క్రింద ఏవేని వారి అధికారములను, అట్టి ఉత్తరువులో నిర్దిష్టపరచబడునట్టి అధికారి లేదా ప్రాధికార సంస్థకు ప్రత్యాయోజనము చేయవచ్చును.

(2) డైరెక్టరు, ఈ చట్టము క్రింద అతని విధులను నిర్వర్తించుటలో, రాష్ట్ర ప్రభుత్వముచే నియమించబడునట్టి సంఖ్యలో అదనపు డైరెక్టర్లు, డిప్యూటీ డైరెక్టర్లు మరియు ఇతర అధికారుల సహాయమును పొందవలెను.

(3) సమీప భద్రత శ్రేణి మరియు స్థాయి, డైరెక్టరుచే నిర్ధారించబడునట్లుగా ఉండవలెను.

6. భారతదేశం లోపల మరియు బయట సేవ బద్ధత :- గ్రూపులోని ప్రతియొక సభ్యుడు ఆంధ్రప్రదేశ్ రాష్ట్రంలోని ఏ ప్రాంతములోనైనా లేదా భారతదేశములో ఏ ప్రాంతములోనైనా అదే విధముగా భారతదేశం బయట సేవలందించుటకు బద్ధులైయుండురు.

7. గ్రూపు సభ్యులు ఎల్లప్పుడూ క్రియాశీల విధిలో ఉండుట :- సెలవు లేదా సస్పెన్షనులో లేని గ్రూపు ప్రతియొక సభ్యుడు ఈ చట్టపు అన్ని ప్రయోజనముల నిమిత్తము ఎల్లప్పుడూ క్రియాశీల విధిలో ఉండవలెను మరియు ఈ చట్టము క్రింద గ్రూపు విధులు మరియు బాధ్యతలతో సంగతముగా ఉన్న ఏదేని రీతిలో ఏ సమయములోనైనా నియోగించబడవచ్చును లేక మోహరింపబడవచ్చును.

8. పదవి నుండి రాజీనామా మరియు ఉపసంహరణ :- గ్రూపులోని ఏ సభ్యుడూ,-

(ఎ) అతని కార్యవ్యవహారముల గడువు కాలములో అతని నియామకము నుండి రాజీనామా చేయుటకు; లేదా

(బి) విహిత ప్రాధికారి ముందస్తు వ్రాతపూర్వక అనుమతితో తప్ప అతని నియామకపు విధులు అన్నిటి నుండి లేదా వాటిలో దేనినుండైనా తనకు తానుగా ఉపసంహరించుకొనుటకు స్వేచ్ఛ ఉండదు.

9. గ్రూపుకు సహాయము :- గ్రూపులోని అట్టి సభ్యునకు అప్పగించిన విధులు మరియు బాధ్యతల సంసిద్ధి కోసం గ్రూపు డైరెక్టరు లేదా ఎవరేని సభ్యుడు సహాయము అడిగినపుడు, ప్రతియొక మంత్రిత్వశాఖ మరియు రాష్ట్ర ప్రభుత్వము లేదా ప్రతియొక స్థానిక లేదా ఇతర ప్రాధికార సంస్థ లేదా ప్రతియొక సివిలు ప్రాధికార సంస్థ అట్లు వ్యవహరించుటకు బాధ్యత వహించవలెను.

10. ఈ చట్టము క్రింద తీసుకొనిన చర్యకు రక్షణ :- ఈ చట్టము లేదా దాని క్రింద జారీచేసిన ఏదేని ఉత్తరువు లేదా చేసిన ఏదేని నియమము లేదా ఏదేని అట్టి నియమము క్రింద జారీచేసిన ఏదేని ఉత్తరువును పురస్కరించుకొని సద్భావముతో చేసిన లేదా చేయుటకు ఉద్దేశించిన లేదా చేయుట వదిలివేసిన దేని కొరకైనా జారీచేసిన ఏదేని ఉత్తరువు లేదా దాని క్రింద చేసిన ఏదేని నియమము కొరకు ఈ చట్టము క్రింద అధికారములను ప్రదత్తము చేయబడిన లేదా విధులు విధించబడిన గ్రూపు లేదా దానికి చెందిన ఎవరేని సభ్యునిపై ఎట్టి దావా, ప్రాసిక్యూషన్ లేదా ఇతర న్యాయ ప్రొసీడింగు చేయరాదు.

11. నియమములను చేయుటకు అధికారము :- (1) రాష్ట్ర ప్రభుత్వము అధికారిక గెజెటులో అధిసూచన ద్వారా ఈ చట్టపు ప్రయోజనములను సఫలం చేయుటకై ఈ చట్టములోని నిబంధనలను అమలుచేయుట కొరకు నియమములను చేయవచ్చును.

(2) ప్రత్యేకముగాను మరియు పైన తెలియజేసిన అధికారము యొక్క సాధారణ వ్యాపకతకు భంగము లేకుండాను అట్టి నియమములు ఈ క్రింది అన్నీ లేదా ఏవేని విషయముల కొరకు నిబంధించవచ్చును, అవేవనగా,-

(ఎ) గ్రూపును ఏర్పాటు చేయబడవలసిన రీతి మరియు 4వ పరిచ్ఛేదపు ఉప-పరిచ్ఛేదము (2) క్రింద దాని సభ్యుల సేవా నిబంధనలు మరియు షరతులు;

(బి) విహితపరచవలసిన లేక విహితపరచబడునట్టి ఏదేని ఇతర విషయము.

12. ప్రత్యేక శిక్షణను ఇచ్చుటకై ప్రత్యేక శిక్షణ పాఠశాలను ఏర్పాటు చేయుట :- ప్రత్యేక భద్రత గ్రూపు సిబ్బందికి శిక్షణ ఇచ్చుటకు ఒక ప్రత్యేక అత్యున్నత శిక్షణా కేంద్రమును ఏర్పాటు చేయవలసిన అవసరం ఉన్నది. ఇది క్రమానుగత పోలీసింగ్ విధులకు భిన్నమైన అసాధారణ శారీరక మరియు మానసిక నైపుణ్యాలు అవసరమయ్యే అత్యంత ప్రత్యేక కార్యము.

13. ఉత్తరువు మరియు నియమములను ఉంచుట :- 11వ పరిచ్ఛేదము క్రింద చేసిన ప్రతి నియమమును దానిని జారీచేసిన లేదా చేసిన వెంటనే అప్పుడు సమావేశమునందున్నచో శాసనమండలి యొక్క ప్రతియొక సదనము సమక్షములో మొత్తము ముప్పై దినముల కాలావధి పాటు ఉంచవలెను. ఆ కాలావధి ఒకే సమావేశములోగాని లేదా రెండు లేదా అంతకు ఎక్కువ అనుక్రమ సమావేశములలోగాని చేరియుండవచ్చును. అట్లు దానిని ఉంచిన తదనంతర సమావేశములోగాని లేదా పైన పేర్కొనిన అనుక్రమ సమావేశములు ముగియుటకు పూర్వము ఉభయసభలు ఆ ఉత్తరువు లేదా నియమము ఏదేని మార్పు చేయుటకు లేదా నియమమును చేయుటకు

అంగీకరించినచో లేదా ఆ ఉత్తరువు లేదా నియమము చేయరాదని ఉభయ సభలు అంగీకరించినప్పుడు ఉత్తరువు లేదా నియమము అట్లు మార్పు చేయబడిన రూపములో మాత్రమే అమలు కలిగియుండును లేక సందర్భానుసారముగా రద్దు అగును. అయినప్పటికినీ ఏదేని అట్టి మార్పుగాని, రద్దుగాని ఆ ఉత్తరువు లేదా నియమము క్రింద అంతకు పూర్వము చేయబడిన దేని శాసనమాన్యతకైనను భంగము కలిగించదు.

14. ప్రస్తుత ప్రత్యేక రక్షణ గ్రూపు విషయమై నిబంధన :- (1) ఈ చట్టము ప్రారంభములో ఉనికిలో ఉన్న ఆంధ్రప్రదేశ్ ప్రత్యేక భద్రతా గ్రూపు, ఈ చట్టము క్రింద ఏర్పాటు చేయబడిన గ్రూపుగా భావించబడవలెను.

(2) ఈ చట్టము ప్రారంభములో ఉనికిలో ఉన్న ఆంధ్రప్రదేశ్ ప్రత్యేక భద్రతా గ్రూపుకు చెందిన సభ్యులు, ఈ చట్టము క్రింద అట్లు నియమించబడినట్లుగా భావించబడవలెను.

(3) ఉప-పరిచ్ఛేదము (1)లో పేర్కొనిన ఆంధ్రప్రదేశ్ ప్రత్యేక భద్రతా గ్రూపు ఏర్పాటుకు సంబంధించి మరియు నియమించబడిన ఎవరేని వ్యక్తికి సంబంధించి ఈ చట్టము ప్రారంభమునకు ముందు చేయబడినదైననూ లేక తీసుకొనబడిన ఏదేని చర్య, ఈ చట్టము క్రింద అట్టి పనిచేయబడినట్లుగానే లేదా చర్య తీసుకొనబడినట్లుగానే భావించబడి శాసనమాన్యతను కలిగియుండును.

